

ہم قرآن پر کیسے عمل کریں؟

سمیہ رمضان / ترجمہ: ظہیر الدین بھٹی

قرآن کے درس دیے جاتے ہیں اور عمل کی دعوت دی جاتی ہے۔ ایک برادر مسلم ملک میں خواتین کے حلقہ درس نے یہ پروگرام بنایا کہ بات دعوت تک نہ رہے بلکہ ہم اپنی روزمرہ زندگی میں اپنے مسائل قرآن کے ذریعے حل کریں۔ محترمہ سمیہ رمضان کی زیر نگرانی یہ حلقہ قائم تھا۔ شرکاءے درس ہر ہفتے ایک آیت کو حفظ کرتے اسے بار بار پڑھتے اس پر عمل کی کوشش کرتے اور اگلے ہفتے کی مجلس میں اپنی رواداد سناتے۔ شرکاء کی دل چسپی بڑھی، تعداد بھی بڑھی۔ جب گھروں میں خواتین نے عمل کیا تو برکات و ثمرات مردوں تک بھی پہنچے۔ یہ درس ایک مسجد میں ہوتا تھا (عرب دنیا میں مسجد کے ساتھ خواتین کے لیے تعمیر کردہ حصہ نمایاں نہیں ہوتا آباد ہوتا ہے)۔ حاضری اتنی بڑھی کہ مسجد کے ذمہ داران کو عمارت میں توسیع کرنا پڑی۔ محترمہ سمیہ رمضان نے اس کی رواداد کویت کے رسالے المجتہع میں قسط وار شائع کرنا شروع کی تا کہ ہر کوئی قرآن پر عمل کی اس تحریک میں شامل ہو جائے۔ اس کی ایک قسط یہاں پیش کی جا رہی ہے۔ (ادارہ)

قرآن مجید تو عمل ہی کے لیے اُترا ہے۔ قرآن کی رہنمائی میں سفر زندگی طے کرنا دراصل دنیا میں جنت بسانا ہے۔ قرآن مجید پر عمل کرنے سے کتنے زخم مندمل ہوئے، کتنی جدائیاں ختم ہوئیں، کتنے گھر تباہ ہوتے ہوئے سلامتی کے گھر بنے۔ یہ سب کچھ قرآن کریم پر عمل کرنے کی برکت ہے۔ قرآنی رہنمائی سے انفرادی اصلاح کس طرح ہوتی ہے۔ اس سلسلے میں ایک بہن کا اپنا تجربہ اُسی کے الفاظ میں بیان کیا جاتا ہے:

مجھے رات دیر تک جاگتے رہنے کی عادت تھی۔ جب مؤذن نماز فجر کے لیے اذان دیتا تو میں غافل و لا پروا سوئی رہتی۔ اللہ کے فرشتے مجھے نمازیوں میں نہ پاتے۔ اس مبارک وقت میں میں اور میرے گھر والے شیطان کی گرفت میں ہوتے تھے، ہم سب گہری نیند سوتے۔ بیدار ہونے کے بعد مجھے سارا دن اس کا قلق رہتا۔

میں نے کئی بار صبح سویرے نماز کے لیے اٹھنے کا فیصلہ کیا مگر اس فیصلے نے کبھی عملی صورت اختیار نہ کی۔ ہر بار ناکامی کا سامنا کرنا پڑتا۔ یہ اس وقت کی بات ہے جب محترمہ بہن سنیہ رمضان کی زیر نگرانی ابھی ان کے درس قرآن اور قرآنی آیات پر عمل کے تجربے کا آغاز نہیں ہوا تھا۔ جب مجھے معلوم ہوا کہ محترمہ سنیہ نے بہت سی بہنوں کے مسائل حل کر دیے ہیں تو میں نے بھی اپنا مسئلہ حل کرنے کا پختہ ارادہ کر لیا۔ ان سے مشورہ کیا تو انھوں نے مجھے ذیل کے ارشاد الہی کو بار بار دہرانے کی تاکید کی:

الَّذِي يَدُكَ حِينَ تَقُومُ ۝ وَتَقْلُبُكَ فِي السُّجُودِ ۝ (الشعرا ۲۶: ۲۱۸-۲۱۹) جو تمھیں اس وقت دیکھ رہا ہوتا ہے جب تم اٹھتے ہو اور سجدہ گزار لوگوں میں تمھاری نقل و حرکت پر نگاہ رکھتا ہے۔ چنانچہ میں اس نورانی ارشاد کو بار بار دہراتی رہتی اور میں نے کوشش کی کہ یہ ارشاد مبارک جس طرح میری زبان پر جاری ہے اسی طرح دل میں بھی پیوست ہو جائے۔

بالآخر وہ وقت آگیا، فیصلہ کن وقت، آیت کے مطابق حرکت کرنے کا لمحہ، اُدھر مؤذن نے اللہ اکبر، اللہ اکبر کے کلمات ادا کیے، اُدھر میں نے اپنے بستر پر کروٹیں بدلنا شروع کر دیں۔ میں مؤذن کی آواز پر لبیک کہنے سے ہچکچا رہی تھی، شیطان میرے لیے نیند کو خوش گوار بنا کر پیش کر رہا تھا اور نماز کے معاملے کو میری نظر میں معمولی بنا کر دکھا رہا تھا۔ اُدھر مؤذن کے کلمات مجھے یہ حقیقت یاد دلارہے تھے کہ میں مسلمان ہوں۔ مؤذن کہہ رہا تھا: اشہد ان لا اله الا الله، اب مؤذن میرے رسول محترم کا ذکر کر رہا تھا۔ حضور انور صلی اللہ علیہ وسلم کے ساتھ میرے تعلق کو وہ بیان کر رہا تھا، اشہد ان محمداً رسول الله۔ اب تو مجھے مؤذن نماز کے لیے بلا رہا تھا، حَيَّ عَلَى الصَّلَاةِ، حَيَّ عَلَى الصَّلَاةِ۔ مؤذن مجھے بتا رہا تھا کہ فلاح و کامیابی نماز ادا کرنے میں ہے، حَيَّ عَلَى الْفَلَاحِ۔ مؤذن کے یہ الفاظ اور قرآن کی اس آیت کے کلمات اور جس آیت کو بار بار پڑھنے اور غل کرنے کا مجھے مشورہ دیا گیا تھا۔ مجھے نماز کے لیے پکار رہے تھے۔ پھر اذان اور آیت کے کلمات میرے دل میں پیوست ہوتے چلے گئے۔ اب نیند میری آنکھوں سے دھل چکی تھی۔ میں نے اللہ رحمن کو اپنے قریب محسوس کیا اور اس احساس کے بیدار ہوتے ہی میں یکدم اٹھ کر بیٹھ گئی۔ میں نے اپنے کپڑے سنبھالے، بڑی شدت سے احساس ہوا کہ میں کمرے میں تنہا نہیں ہوں۔ یہاں کوئی اور بھی ہے۔ وہی جو میری شاہ رگ سے بھی زیادہ میرے قریب ہے۔ اُس کے قرب کا احساس ہوا تو میں وضو کے لیے لپکی۔ نماز فجر ادا کرنے کے لیے اپنے خالق و مالک کے سامنے کھڑی ہو گئی۔ یہی وہ نماز تھی جس کے پڑھنے کی مجھے بے حد حسرت رہی، کتنی بار ارادے باندھے اور توڑے۔ میری آنکھیں آنسوؤں سے لبریز تھیں اور نماز کے بعد میرے ہونٹوں پر یہ الفاظ تھے: اللہ کا شکر ہے وہ ذات ہر قسم کے عیب و نقص سے پاک ہے جس نے مجھے میرے مرنے سے پہلے اس

نماز کی توفیق دی اور یوں مجھ پر بڑا کرم کیا۔ اللہ نے مجھ پر چار نہیں پانچ نمازیں فرض کی تھیں مگر میں اپنی سستی و کاہلی کے سبب صرف چار نمازیں ہی ادا کرتی رہی۔ میں نے رو رو کر اللہ سے اپنے اس گناہ کی معافی مانگی اور بارگاہ الہی میں دعا کی کہ وہ مجھے آخری عمر تک اسی طرح پانچوں نمازیں بروقت ادا کرنے کی توفیق دے۔

توبہ و استغفار کے بعد میں پُر سکون ہو کر بیٹھ گئی تو میرے سامنے میری زندگی کی فلم چلنے لگی۔ میں چشم تصور سے اپنی گزری ہوئی زندگی کے مناظر دیکھ رہی تھی۔ میں ایک عام سی لڑکی تھی جس کی زندگی کا کوئی واضح ہدف نہ تھا۔ میں زندگی کو کولھو کے تیل کی مانند گزار رہی تھی۔ بالآخر میری شادی ہو گئی۔ مجھے اپنے شوہر کے خیالات و افکار سے کوئی دل چسپی نہ تھی۔ مجھے تو اس کی پوزیشن اور مال و دولت سے غرض تھی۔ اُسے بھی نماز روزے سے کوئی غرض نہ تھی۔ صرف دنیا کی گہما گہمی سے سروکار تھا۔ زندگی کی گاڑی یونہی چلتی رہی۔ اللہ تعالیٰ نے ہمیں خوب صورت بچے بھی عطا کیے۔ مجھے اپنے بچوں سے بس یہ تعلق تھا کہ وہ کیا کھاتے ہیں؟ کیا پہنتے ہیں؟ اسکول جاتے ہیں؟ پڑھائی کیسی ہو رہی ہے؟ ہوم ورک کیسے ہو رہا ہے؟ لیکن میں نے اپنے بچوں سے کبھی بھول کر بھی نہ پوچھا کہ انھوں نے نماز پڑھی یا نہیں؟ انھوں نے کتنا قرآن شریف حفظ کر لیا ہے؟ کیا وہ انبیاء کرام کے حالات سے واقف ہیں؟ انھیں رسول کریم صلی اللہ علیہ وسلم کی زندگی کے بارے میں کتنا کچھ پتا ہے؟ مجھے بچوں کے ان معاملات میں قطعاً دل چسپی نہ تھی بلکہ میں تو دیر تک ان کے ساتھ ٹیلی وژن کے سامنے بیٹھی رہتی اور ڈراموں اور فلموں کے مختلف پارٹ سمجھنے میں ان کی مدد کرتی۔

میں نماز پڑھ کے بیٹھی تھی اور گزشتہ زندگی کے بیٹے ہوئے شب و روز کی یہ فلم میرے ذہن کی اسکرین پر چل رہی تھی کہ میں یکایک اپنے خاوند کے خراٹوں سے چونک پڑی۔ مناظر دھندلا گئے۔ میرا فقیہ زندگی خواب خرگوش کے مزے لے رہا تھا۔ میں نے چاہا کہ اُسے جگاؤں اُسے نماز کے لیے بیدار کروں اور اپنا قصہ بھی سناؤں۔ میں نے اُسے اُس کا نام لے کر نہیں جگایا جیسا کہ میرا معمول تھا بلکہ میں نے آج اس کے کندھوں پر جھک کر قدرے بلند آواز سے یہ آیت پڑھی: **الَّذِي يَرَاكَ جُثِينَ فَقَوْمٌ ۖ وَتَحُلُّبِكَ فِي الشُّجُونِ ۝** (جو تمہیں اس وقت دیکھ رہا ہے جب تم اٹھتے ہو اور سجدہ گزار لوگوں میں تمہاری نقل و حرکت پر نگاہ رکھتا ہے)۔ یہ آیت سن کر میرا خاوند اٹھا وضو کیا نماز پڑھی اور پھر آ کر میرے پاس بیٹھ گیا۔ کہنے لگا: آج کی صبح کتنی مبارک اور کس قدر حسین ہے کہ آج مجھے تم سے قرآن سننے کا موقع ملا میں اسے اپنی بڑی خوش قسمتی سمجھتا ہوں۔ میں نے کہا: خوش قسمتی تو میری ہے کہ میں نے آج مؤذن کی اذان پر بیدار ہو کر قرآن کی آیت پر عمل کیا ہے خوش قسمت تو میں ہوں کہ میں نے آج تمہیں پہلی بار نماز فجر پڑھتے دیکھا ہے۔ یہ سن کر میرے شوہر کا دل نور ایمان سے جگمگا اٹھا۔ اُس نے کہا: میں تمہیں ایک عجیب واقعہ سنا تا ہوں۔

کل گھرواپس آتے ہوئے میں اپنی گاڑی میں نصب ریڈیو کی سوئی گھما رہا تھا کہ وہ سوئی قرآن چینل پر آ کر رک گئی۔ میں نے چاہا کہ اس اسٹیشن سے سوئی کو ہٹا دوں مگر میں ایسا نہ کر سکا کیونکہ ٹریفک پولیس نے مجھے گاڑی روکنے کے لیے اشارہ کیا تھا۔ گاڑی جب دوبارہ چلائی تو قرآن چینل سے اللہ تعالیٰ مجھ سے مخاطب تھا۔ جی ہاں مجھ سے ہی مخاطب تھا مجھے اُس وقت یہی احساس ہوا کہ اللہ مجھ سے خطاب کر رہا ہے۔ تم جانتی ہو کہ میرا رب مجھ سے کیا کہہ رہا تھا:

وَمَا قَدَرُوا اللَّهَ حَقَّ قَدْرِهِ ۚ وَالْأَرْضُ جَمِيعًا قَبْضَتُهُ يَوْمَ الْقِيَمَةِ وَالسَّمُوتُ مَطْوِيَّتٌ ۚ بِيَمِينِهِ ۚ سُبْحَنَهُ وَتَعَالَى عَمَّا يُشْرِكُونَ ۝ (الزمر ۳۹: ۶۷) ان لوگوں نے اللہ کی قدر ہی نہ کی جیسا کہ اس کی قدر کرنے کا حق ہے۔ اس کی قدرت کا ملکہ کا حال تو یہ ہے کہ قیامت کے روز پوری زمین اُس کی منگی میں ہوگی اور آسمان اس کے دائیں ہاتھ میں لپٹے ہوئے ہوں گے۔ پاک اور بالاتر ہے وہ اُس شرک سے جو یہ لوگ کرتے ہیں۔

قرآن کریم کے اس ارشاد نے میرے پورے وجود کو ہلا کے رکھ دیا۔ میں سمندر کے ساتھ ساتھ جا رہا تھا میں نے اپنے ہاتھ کی منگی کو دیکھا اور پھر سمندر کی جانب دیکھا۔ اس فرق نے مجھے ہنچھوڑ کے رکھ دیا۔ یہ سمندر تو کچھ بھی نہیں اللہ کے ہاتھ میں تو پوری زمین ہے اللہ کس قدر بڑا ہے؟ میں نے فوراً یہ آیت یاد کر لی مجھے محسوس ہوا گویا یہ آیت میرے دل میں ہے اور میرا دل اسی کی وجہ سے دھڑک رہا ہے۔ مجھے اپنے پورے جسم میں ایک سکون و حلاوت کا ادراک ہوا اور میرے پروردگار کا فضل مجھ پر آج اس وقت پورا ہوا جب تم نے قرآن مجید کی آیت پڑھ کر جگایا۔ مجھے تم نے نہیں جگایا بلکہ مجھے میرے اللہ نے جگایا ہے نماز فجر ادا کرنے کے لیے۔

میں نے کہا: مجھے بھی میرے رب نے ہی آیت کریمہ کے ذریعے جگایا ہے۔ میرے اور تمہارے عمل سے یہ آیت زندہ و متحرک ہوئی ہے۔ میرے شوہر نے کہا: میری عمر ۴۰ سال سے زائد ہے۔ قرآن میرے گھر میں موجود ہے۔ میں یہ نہیں کہتا کہ میں قرآن پڑھتا نہیں ہوں۔ میں پڑھتا ہوں بہت سی سورتیں اور آیتیں حفظ بھی کر لی ہیں۔ مگر میرے اور قرآن کریم کے درمیان ایک رکاوٹ تھی۔ میں نے فوراً جواب دیا: جی ہاں یہ رکاوٹ تھی قرآن کے مطابق عمل نہ کرنے کی قرآن کے مطابق حرکت نہ کرنے کی۔ نبی اکرم صلی اللہ علیہ وسلم تو زمین پر چلتا پھرتا قرآن تھے۔

”ہم بھی زمین پر چلتے تھے مگر قرآن کے ساتھ نہیں“، میں نے یہ کہا اور زار و قطار رونے لگی۔ میرے خاوند کی آنکھوں میں بھی آنسو تھے وہ یک دم کھڑا ہو گیا۔ بچوں کے کمرے کی جانب بڑھا۔ اُس نے کمرے کی تہیاں روشن کیں پھر بچہ ادیں۔ چند بار ایسا کیا تو بچے نیند سے بیدار ہو گئے۔ اُس نے زور سے اللہ اکبر کہا۔ بچے حیران و

پریشان تھے کہ یہ کیا ہو رہا ہے؟ میرے رفیق زندگی نے بچوں سے کہا: جانتے ہو ہمیں کون ملے آیا ہے؟ اور ہمیں اب دیکھ رہا ہے؟ اللہ تم لوگوں سے ملے آیا ہے۔ بچوں نے ایک دوسرے کو دیکھا ان کا والد بڑی ہی میٹھی آواز میں پڑھ رہا تھا: ”جو تمہیں اس وقت دیکھ رہا ہوتا ہے جب تم اٹھتے ہو اور سجدہ گزار لوگوں میں تمہاری نقل و حرکت پر نگاہ رکھتا ہے۔“ پھر اُس نے اعلان کیا: ”آج گھر میں نماز پڑھ لو کل سے ان شاء اللہ مسجد میں نماز پڑھنے جایا کریں گے۔“ میرا شو ہر بچوں کو نماز پڑھتے دیکھتا رہا۔ سب نے نماز پڑھ لی تو اس کا دل مطمئن ہوا۔ پھر اس کا ذہن اس آیت کی طرف منتقل ہوا: وَكَانَ يَأْمُرُ أَهْلَهُ بِالصَّلَاةِ وَالزَّكَاةِ وَكَانَ مِنْهُمْ رَحِيمًا (مریم: ۵۵) ”وہ اپنے گھر والوں کو نماز اور زکوٰۃ کا حکم دیتا تھا اور اپنے رب کے نزدیک ایک پسندیدہ انسان تھا۔“ یہ سوچتے ہی اُس نے دعا کی: ”یا اللہ! مجھ سے راضی ہو جا“ مجھے معاف فرما دے“ مجھ پر رحم کر۔“ پھر مجھ سے کہنے لگا: آج سے تم بچوں کی نگرانی کرو گی اور انہیں نماز پڑھنے کا حکم دو گی۔ میں نے کہا: یہ میری بات نہیں سنتے، انہیں نماز کا پابند بنانے میں مجھے کافی محنت کرنا پڑے گی۔ میرے خاوند نے مجھے مشورہ دیا کہ تم انہیں اس آیت سے متحرک کرو: ”وہ اپنے گھر والوں کو نماز اور زکوٰۃ کا حکم دیتا تھا اور اپنے رب کے نزدیک ایک پسندیدہ انسان تھا“ (مریم: ۵۵)۔ میں نے اپنے بچوں کو نماز کا پابند بنانے کا تہیہ کر لیا، میں نے ایک بڑا چارٹ لیا اور یہ آیت جلی خط میں اس پر لکھ دی۔

ہم میں سے ہر ایک اس امر کا محتاج ہے کہ وہ اپنی آنکھوں اور کانوں اور دل پر پڑے ہوئے پردوں کو ہٹا دے، دلوں پر لگی مہر دلوں کو کھرچ کھرچ کر پھینک دے۔ دلوں پر غفلت کے پڑے ہوئے پردوں کی وجہ سے ہم بلا سوچے سمجھے یونہی قرآن مجید پڑھتے رہتے ہیں۔ نہ ہم اُسے سمجھتے ہیں، نہ عمل کرتے ہیں۔ ہماری یہ دعوت صرف مسلمان عورتوں کے لیے ہی مخصوص نہیں ہے۔ ہم پوری دنیا کے مسلمانوں کو دعوت دیتے ہیں کہ آئیے! ہم قرآن کا مطالعہ روح محمدؐ اور ارواح صحابہؓ کے ساتھ کریں۔ وہی جذبہ وہی دلولہ جو آنحضرتؐ اور صحابہ کرامؓ میں تھا، ہمارے اندر آ جائے۔ ہم قرآن مجید کی تلاوت کرتے وقت یہ عہد کریں کہ یہ نورانی آیات سطور و صفحات سے نکل کر ہمارے سامنے کھڑی ہیں۔ وہ ہمیں بلارہی ہیں، پکار رہی ہیں۔ یہ آیتیں خالق و مالک کی وحدانیت کا اعلان کر رہی ہیں۔ ہم عہد کرتے ہیں کہ قرآن جس بات کا ہمیں حکم دے گا ہم اس کی تعمیل کریں گے اور جس بات سے روکے گا اس سے رک جائیں گے۔

(شائع شدہ اقساط پر مشتمل پوری کتاب قرآن پر عمل: خواتین کا ایک منفرد تجربہ کے نام سے منظومات نے شائع کر دی ہے۔)

ماہنامہ ترجمان القرآن اکتوبر ۲۰۰۵ء